

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- उड़ान योजना में तीन लाख 23 हजार उड़ानों के माध्यम से एक करोड़ 56 लाख से अधिक यात्रियों को मिली सुविधा
- मुख्यमंत्री डॉ मोहन यादव ने कहा प्रदेश में पुलिसकर्मियों के लिए बनाए जा रहे 25 हजार मकान
- गोवर्धन पूजा पर प्रदेशभर में हुए आयोजना
- प्रदेश के 15 जिलों में हल्की बारिश का अलर्ट जारी।

नागर विमानन - उड़ान

नागर विमानन मंत्रालय ने कहा है कि क्षेत्रीय संपर्क योजना - उड़े देश का आम नागरिक (उड़ान) ने नौ वर्षों में तीन लाख 23 हजार उड़ानों के माध्यम से एक करोड़ 56 लाख से अधिक यात्रियों को सुविधा प्रदान की है। राष्ट्रीय नागर विमानन नीति के अंतर्गत 21 अक्टूबर 2016 को उड़ान योजना की शुरुआत की गई थी। योजना की 9वीं वर्षगांठ के अवसर पर नई दिल्ली में आयोजित एक कार्यक्रम को संबोधित करते हुए, नागर विमानन सचिव समीर कुमार सिन्हा ने इस बात पर प्रकाश डाला कि उड़ान एक परिवर्तनकारी पहल रही है जिसका उद्देश्य आम नागरिक के लिए हवाई यात्रा को किफायती और सुलभ बनाना है। मंत्रालय ने कहा कि सरकार ने एयरलाइन ऑपरेटर्स और क्षेत्रीय बुनियादी ढांचे को प्रोत्साहित करने के लिए व्यवहार्यता अंतर निधि के रूप में चार हजार 300 करोड़ रुपये से अधिक का वितरण किया है। इसके अलावा, इस योजना के तहत हवाई अड्डे के विकास में 4 हजार 638 करोड़ रुपये का निवेश भी किया गया।

मंत्रालय ने कहा, उड़ान केवल एक योजना नहीं है, यह बदलाव का मुख्य स्रोत है और हवाई यात्रा को समावेशी, टिकाऊ और हमारी विकास यात्रा का एक अभिन्न अंग बनाने की भारत की प्रतिबद्धता का प्रमाण है।

मुख्यमंत्री-गोवर्धन पूजा

मुख्यमंत्री डॉ. मोहन यादव ने कहा कि गोवर्धन पूजा 'जियो और जीने दो' के विचार और उपलब्ध खाद्य सामग्री और संसाधनों को समाज के साथ मिल-बांटकर साझा करने का प्रतीक है। कल भोपाल में आयोजित गोवर्धन पूजा के राज्य स्तरीय कार्यक्रम को संबोधित करते हुए मुख्यमंत्री ने कहा कि वर्तमान में देश के दुग्ध उत्पादन का 9 प्रतिशत मध्यप्रदेश में होता है, इसे 20 प्रतिशत तक ले जाना हमारा लक्ष्य है।

मुख्यमंत्री ने कार्यक्रम में गौवंश की सेवा संबंधी उत्कृष्ट और उल्लेखनीय कार्य करने वाले व्यक्तियों और संस्थाओं को सम्मानित किया। डिंडोरी जिले के जनजाति कल्याण केंद्र बरगांव स्थित गौशाला में पारंपरिक श्रद्धा और उत्साह के साथ गोवर्धन पूजा संपन्न हुई।

वीरता प्रशस्ति पत्र

सरकार ने ऑपरेशन सिंदूर सहित विभिन्न अभियानों के दौरान अदम्य साहसिक कार्यों के लिए रक्षा कर्मियों को वीरता पुरस्कार प्रशस्ति पत्र प्रदान करने लिए राजपत्र अधिसूचना जारी की है। राजपत्र में शामिल प्रशस्ति पत्र वायु सेना और थल सेना के कर्मियों के लिए हैं। इन प्रशस्ति पत्रों में कर्नल कोषांक लांबा और लेफ्टिनेंट कर्नल सुशील बिष्ट जैसे वीरों के नाम शामिल हैं।

भावांतर योजना

भावांतर योजना में प्रदेश में सात जिले उज्जैन, राजगढ़, शाजापुर, देवास, सीहोर, विदिशा और सागर में 50-50 हजार से अधिक किसानों ने पंजीयन करवाया है। इसी तरह 21 जिलों से 10-10 हजार से अधिक किसानों ने पंजीयन करवाया है। मुख्यमंत्री डॉ. मोहन यादव ने कहा कि जिलों में किसानों को मंडियों और उपमंडियों में सोयाबीन विक्रय के लिए आवश्यक तैयारियां पूर्ण की जाएं। कल बैठक में बताया गया कि प्रदेश में 24 अक्टूबर से 15 जनवरी तक सोयाबीन की विक्रय अवधि रहेगी। ई-उपार्जन पोर्टल पर पंजीयन के बाद मंडी पोर्टल में ई-मंडी पोर्टल पर सभी कार्य इलेक्ट्रॉनिक माध्यम से किए गए हैं।

पुलिस शहीद दिवस: मुख्यमंत्री

मुख्यमंत्री डॉ. मोहन यादव ने कल भोपाल में पुलिस स्मृति दिवस परेड के अवसर पर कहा कि सरकार, पुलिस प्रशासन और पूरा समाज शहीदों के परिजन के साथ है। वीर पुलिस जवानों की शहादत को नमन करते हुए डॉ. यादव ने कहा कि यह दिवस प्रत्येक वदीर्धारी के लिए प्रेरणा का पुंज है। यह शहादत हमें समर्पित भाव से ड्यूटी की प्रेरणा देती है और सरकार के दृष्टिकोण से यह गर्व का विषय है कि हमारे जवान कर्तव्यनिष्ठा और समर्पण से सदैव अपने साथियों को प्रेरणा देते रहे हैं। उन्होंने कहा कि मुख्यमंत्री आवास योजना के अंतर्गत पुलिस कर्मियों के लिए 5700 करोड़ रुपये की लागत से 25 हजार से अधिक मकान बनाए जा रहे हैं। रिक्त पदों की पूर्ति के लिए लगभग 7500 पदों की भर्ती हर वर्ष करते हुए 21 हजार पदों की भर्ती अगले तीन वर्ष में पूरी की जाएगी। 15वीं वाहिनी विशेष सशस्त्र बल महेश गार्ड लाईन इन्दौर में श्रद्धांजलि कार्यक्रम शोक परेड आयोजित की गई। इस दौरान पुलिस आयुक्त नगरीय इन्दौर संतोष कुमार सिंह और उपस्थित अधिकारियों-कर्मचारियों द्वारा श्रद्धा सुमन अर्पित किये गये। पुलिस लाइन डिण्डौरी में अमर शहीद पुलिस जवानों को श्रद्धांजलि अर्पित की गई। मंडला पुलिस लाइन स्थित शहीद स्मारक स्थल में कलेक्टर सोमेश मिश्रा और पुलिस अधीक्षक मंडला रजत सकलेचा ने शहीद पुलिसकर्मियों के स्वजनों को शॉल और श्रीफल भेंट कर सम्मानित किया।

जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर जीएसटी सुधार पिछले महीने की 22 तारीख से लागू किए गए हैं। प्रधानमंत्री ने इसे बचत उत्सव का नाम दिया है, और इससे पूरे देश के उपभोक्ताओं को लाभ मिल रहा है। भोपाल में आम उपभोक्ता मदिया ने जीएसटी पर दी गई छूट को लेकर अपने विचार साझा किये हैं...

शिवराज-खाद

केंद्रीय कृषि मंत्री और विदिशा सांसद शिवराज सिंह चौहान ने कल सीहोर में खाद बीज वितरण और फसल बीमा की समीक्षा बैठक की। उन्होंने अधिकारियों को गंभीरता के साथ खाद-बीज वितरण और फसल बीमा की वितरण व्यवस्था बनाए रखने के निर्देश दिए। बैठक में दिल्ली के भी वरिष्ठ अधिकारियों को वीसी के माध्यम से जोड़ा गया था। उन्होंने रवि फसल सीजन में खाद की भरपूर उपलब्धता का भरोसा दिलाया।

मौसम

प्रदेश के दक्षिणी हिस्से में आंधी, बारिश और गरज-चमक का सिस्टम एक्टिव है। इस वजह से दक्षिणी जिलों में मौसम बदला हुआ है। दिवाली की रात जबलपुर में तेज बारिश हुई तो कल भोपाल समेत कई जिलों में बादल छाए रहे। कुछ जगहों पर बूदाबांदी भी हुई। खंडवा जिले में कल शाम मौसम ने अचानक करवट ली। कहीं-कहीं गरज और चमक के साथ हल्की से मध्यम बारिश हुई, जिससे तापमान में गिरावट दर्ज की गई। मौसम विभाग के अनुसार, अगले कुछ दिनों तक आसमान में बादल छाए रहने और रुक-रुक कर बारिश होने की संभावना बनी हुई है। मौसम विभाग ने अलीराजपुर, धार, बड़वानी, इंदौर, खरगोन, देवास, खंडवा, हरदा, बुरहानपुर, नर्मदापुरम, बैतूल, छिंदवाड़ा, पांडुर्णा, सिवनी और बालाघाट में हल्की बारिश और गरज-चमक का अलर्ट जारी किया है।

अब कुछ समाचार संक्षेप में

- गुना जिले के बीनागंज थाना क्षेत्र में कल एक सड़क हादसे में बाइक सवार दंपति की मौत हो गई। पुलिस के मुताबिक, टक्कर मारने वाली कार गुजरात से उत्तरप्रदेश जा रही थी। वाहन जब्त कर जांच शुरू कर दी गई है।
- भगवान महावीर के मोक्ष कल्याण दिवस के अवसर पर खंडवा शहर के दिगंबर जैन मंदिरों में महावीर दिगंबर जैन मंदिर, पार्श्वनाथ, आदिनाथ और चंद्रप्रभु मंदिरों में भक्तों की उपस्थिति रही।
- जबलपुर के केंद्रीय जेल से दीपावली पर 70 कैदियों को पैरोल पर रिहा किया गया। पैरोल उन्हीं कैदियों को दी गई है, जिनका जेल में आचरण और व्यवहार अच्छा रहा है।
